

~~ilu, aktarx li kienu ghadhom ippronunzjati minn ghadd ta' nies ikbar minn tal-lum. Terga', Ninu Cremona, l-aktar studjuż li hadem biex twaqqfet il-kitba tal-Malti, kien Ghawdxi, u bhala Ghawdxi aktarx li kien midhla sewwa ta' dawn il-hsejjes uzati madwaru.~~

~~3. Imma forsi l-aktar raġuni importanti kienet il-grammatika tal-Malti. Il-kelma Maltija tinbena minn gherq u forma, skont ghadd ta' forum (jew mudelli) stabbiliti. Jekk tneħħi l-gh u l-h mill-kitba, waqt li minn banda tkun qed thaffef il-kitba ghax taghmilha iktar fonetika (tikteb kif tisma'), mill-banda l-oħra tkun qed tfarrak l-unità tal-mudelli tal-lingwa, ghax tista' tgħid kull nom jew verb bl-gh/h jibda jagħti forma ġdida għalih. U hekk tista' tispièca ttaqqal dak li tant xtaqt thaffef.~~

~~Il-lum bosta Maltin iħossu li dawn is-simboli, imqar jekk għalihom huma ghajn ta' tfixkil u incertezza, huma parti mill-identità viziwa tal-ilsien Malti u lanqas biss johlmu li jistgħu jitneħħew. Din hija loġha bejn it-thaffif tal-ortografija u r-rispett lejn it-tradizzjoni tal-kitba, loġha li fis-sewwa qegħdin fiha bosta lingwi miktuba, mhux il-Malti tagħna biss.~~

~~Hajr lill Prof. Manwel Mifsud li jagħtina permess nippubblikaw dawn is-siltiet~~

~ ~ ~

Lejn DEĊIŻJONIJET 2: Diffikultajiet marbuta mal-kitba tal-kliem Inġliż fil-Malti

Dr George Farrugia

M'għandniex nistagħġbu li f'aktar minn mitejn sena ta' kuntatt mal-Inġliż daħal fi lsienna bosta kliem minn din il-lingwa, kliem li xi wħud minnu jintuża b'mod limitat f'oqsma speċjalizzati, kliem iehor li jkun qeda l-funzjoni efimera tiegħu u li maż-żmien twarrab għal xi raġuni jew oħra, u kliem li l-użu tiegħu huwa mifruż hafna f'oqsma varji u fost setturi differenti tal-poplu Malti. Il-fatt li

Il-lum bosta Maltin jafu sew l-Inġliż u l-fatt li l-mezzi ta' komunikazzjoni huma tant b'saħħithom, qegħdin bla dubju jhaffu u jiffaċilitaw dan il-proċess ta' tislif ta' kliem mill-Inġliż fil-Malti. Hawn min iqis din l-invażjoni ta' kliem Inġliż bhala l-fattur ewlieni li se jwassal il-Malti għall-qerda tiegħu u hawn min jikkunsidraha bhala opportunità li qed tarrikkixxi lil ilsienna u mezz ta' kif nistgħu nitkellmu u niktbu fuq oqsma ġodda li qabel kienu aljeni għalina. Wara kollox, kien hemm żmien fejn imqar l-Inġliż innifsu kellu jissellef mijiet ta' kliem minn lingwi oħra biex ikopri kunċetti marbuta ma' oqsma differenti bhal, ngħidu ahna, l-amministrazzjoni, il-liġi, ir-religjon, il-militar, l-ikel u x-xorb, il-moda, l-arti, ix-xjenza u t-tagħlim. Imma l-ghan ta' din il-ktiba mhuwiex fuq jekk għandniex inqisu l-Inġliż bhala theddida jew bhala barka mis-sema għal ilsienna; l-ghan huwa kif se niktbu bil-Malti l-kliem li qed nissellfu minn din il-lingwa – sugġett li għal dawn l-aħħar ghoxrin, tletin sena qajjem mistoqsijiet, diskussjonijiet u kultant anke polemika. Dan l-artiklu ma joffrix soluzzjonijiet għall-kitba ta' dan il-kliem imma jsaqsi bosta mistoqsijiet u f'xi każi, isemmi possibbiltajiet li tajjeb li jkun kunsidrati qabel ma jittiehdu d-deċiżjonijiet finali.

L-Akkademja u l-Kunsill Nazzjonali tal-Ilsien Malti (KNM)

Qabel twaqqaf il-KNM fl-2005 bis-saħħa tal-Liġi tal-Malti, il-Kap. 470, ir-regoli tal-kitba, inkluz il-kitba ta' kliem ġdid li jidhol fil-Malti kienu jiġu stabbiliti mill-Akkademja tal-Malti. Fil-fatt, fl-1984 l-Akkademja ppubblikat iż-ŻIEDA MAT-TAGHRIF, gabra ta' regoli li jiffukaw l-aktar fuq l-ortografija ta' neoloġiżmi Anglo-Sassoni u Rumanzi li dahlu fil-Malti minn wara l-pubblikazzjoni tat-TAGHRIF FUQ IL-KITBA MALTJA fl-1924 li huwa l-pedament tar-regoli tal-kitba bil-Malti. L-Akkademja, fl-1992 ippubblikat ukoll l-AGGORNAMENT TAT-TAGHRIF FUQ IL-KITBA MALTJA tal-1924. Dan l-aġġornament fih tmien regoli tal-ortografija fosthom, il-kitba ta' nomi u aġġettivi bil-gh

bhala l-ewwel konsonanti tal-għerq tagħhom, il-prefiss **j** quddiem verbi li jibdw bil-**gh** jew bil-**h** u l-kitba tal-kongunzjoni **u**.

Mat-twaqqif tal-KNM kull tibdil fl-ortografija sar responsabilità tiegħu. Wiehed mill-għanijiet tal-Kunsill hu li “jagħmel kull aġġornament li jkun meħtieġ fl-ortografija tal-Ilsien Malti u, minn żmien għal ieħor, skont il-htieġa, jistabbilixxi l-mod kif għandu jinkiteb il-kliem ġdid fil-Malti u l-kitba korretta ta’ kliem u frażzjiet li jidhru fil-Malti minn ilsna oħra.”¹

Biex jilhaq dan il-għan il-KNM identifika tliet oqsma marbuta mal-ortografija li għandhom jiġu indirizzati biex jiġu stabbiliti regoli uffiċjali li jistandardizzaw l-ortografija. Dawn huma:

1. il-kitba tal-varjanti ortografiċi: xogħol li sar bid-DEĊIŻJONIJIET 1 li saru uffiċjali fil-25 ta’ Lulju 2008,
2. il-kitba tal-kliem Ingliż fil-Malti, u
3. il-kitba tal-varjanti fonetiċi.

Bħalissa l-KNM qed jaħdem fuq it-tieni proġett. Il-bidu tal-ħidma kien sewwasew fl-2008 meta l-KNM ħareġ stqarrija u għamel diversi reklami fil-gazzetti li permezz tagħhom stieden lil kull min kien interessat jagħti l-fehma tiegħu dwar il-kitba tal-kliem Ingliż fil-Malti biex jikteb fehmietu u jgħaddihom lill-Kunsill. Il-ktibiet ta’ daww kollha li laqgħu din is-sejħa ngabru fi ktieb li serva bhala dokument għad-diskussjoni ta’ seminar li ġie organizzat fit-12 ta’ April 2008. Wara s-seminar twaqqaf Kumitat ta’ persuni li ġejjin minn oqsma differenti tal-ħajja biex jiddiskutu l-fehmiet kollha li kienu ħarġu mis-seminar u mill-kitbiet ta’ individwi differenti li baqgħu jiktbu fuq dan is-sugġett anke fil-gazzetti. Il-Kumitat iltaqa’ bosta drabi biex ifassal abbozz ta’ regoli dwar il-kitba tal-kliem Ingliż.

¹ Il-Kapitolu 470 tal-Liġijiet ta’ Malta, Att dwar l-Ilsien Malti, 2004, it-Taqsima II 5(2).

Ir-regoli attwali

Sakemm jittiehdu d-deċiżjonijiet dwar il-kitba tal-kliem Ingliż wiehed għandu japplika l-ftit regoli li għandna dwar dan is-sugġett, regoli li b’xorti ħażina baqgħu mhux daqstant magħrufa jew inkella, mhux applikati minn bosta. Dawn ir-regoli qegħdin fiż-ŻIEDA MAT-TAĠHRIF. Fil-preambolu taż-ŻIEDA nsibu mnizzel li “l-ikbar interferenza fl-ilsien Malti dahlet mill-ilsien Ingliż minħabba li dan la jittlissen u lanqas isegwi l-fonetika jew l-ortografija Maltija” u minħabba f’hekk “spiss jinholqu konflitti u diffikultajiet fuq kif għandna niktbu xi kliem li dahal fil-Malti minn dan l-ilsien.” Skont iż-ŻIEDA dan jiġri għax kliem bħal dan ikun għadu ġdid u ma ndarax fil-Malti.

Fit-taqsima tal-Regoli Fundamentali, fl-ewwel punt, insibu kumment interessanti: “Il-kliem ta’ nisel barrani jieħu l-valur tiegħu bhala kliem Malti meta jkun aċċettat u użat mill-poplu. Minn dak il-ħin għandu jitqies li hu biċċa mill-ilsien Malti, u biex tiktbu la jeħtieġ li tmur għall-oriġini tiegħu fl-ilsien barrani u lanqas hemm bżonn li tkun taf ilsna barranin. Trid tkun taf biss kif il-kelma tingħad u tinħass fil-Malti. Din turihielna l-fonetika – jiġifieri kif il-kelma tinħass fil-widna għax hekk dahħalha l-poplu.” Il-punt huwa tajjeb imma fil-verità, fil-Malti nsibu bosta regoli fejn il-prinċipju etimologiku fil-każ tal-kitba tal-kliem missellef, huwa l-uniku fattur li jiddetermina l-kitba ta’ dan il-kliem, fosthom il-każ klassiku tar-regola nru 1, it-Taqsima Ċ, fiż-ŻIEDA stess, li tittratta l-kitba tal-vokali **i** etimologika.

Ir-Regola nru 3 tar-Regoli Fundamentali tibqa’ tishaq li kliem barrani li fonetikament, u xi drabi anke ortografikament, ma joffri l-ebda diffikultà biex jinkiteb skont ir-regoli tal-ortografija Maltija għandu jinkiteb kif jinħass. Minkejja li skont ir-regola dan il-kliem jinkiteb “ħafna drabi saħansitra bħall-oriġinal” u jingħataw eżempji bħal *agonizzant*, *filament* u *spara*, b’xorti ħażina l-kliem Ingliż li jidhru f’din il-kategorija huwa relattivament ftit

minhabba li s-sistema fonetika tal-Ingliż, l-aktar fil-każ tal-vokali, hi differenti hafna mis-sistema nattivta ta' lsienna. Madankollu, regola nru 4 tistqarr li għad hemm għadd ta' kliem, l-iktar mill-Ingliż li "ħoloq xi diżgwid fost il-kittieba u l-ghalliema... u nuqqas ta' direzzjoni l-iktar mix-xandara u mill-istampaturi." Skont din ir-regola dan il-kliem jew (kien) għadu x'aktarx rari fil-Malti, eż. *aircraft-carrier*, *contour*, *chassis*, *high-tension*, jew inkella aktar imdorrijin niktubh f'isna oħra, eż. *snooker*, *boxer* u *skates*.

Fit-taqsimta tar-Regoli Partikolari nsibu biss hames regoli li b'xi mod għandhom x'jaqsmu mal-kitba tal-kliem Ingliż. Ir-Regola nru 1, dwar il-kliem barrani li jibda bil-vokali *i*, minkejja li hija aktar maħsuba għall-kliem ta' nisel Rumanz, tapplika wkoll għall-kliem missellef mill-Ingliż, ladarba tirreferi b'mod ġenerali għall-kliem barrani. Għaldaqstant, fi kliem bħal *internet*, *interpol* u *input* l-i għandha titqies bħala parti integrali mill-kelma u tibqa' tinkiteb dejjem imqar meta l-kelma ta' qabel tkun tispicċa b'vokali.

Ir-Regola nru 2 tirreferi għal dawk il-verbi li jibdew b'konsonanti waħda fl-original u li dawn 'isiru Maltin' billi jiddupplikaw din il-konsonanti pereżempju, mill-verb Ingliż *to challenge* niktbu *ċċalingġja* u minn *to shoot* niktbu *xxuttja*. Ir-regola tghidilna li f'każijiet bħal dawn il-vokali *i* li tinkiteb quddiem il-kelma għandha titqies bħala vokali tal-lehen. Fl-AGGORNAMENT dir-regola ġiet estiża wkoll għan-nomi mnissla minn verbi ta' nisel Ingliż u Rumanz, eż. *pparkjar* < *pparkja* u *ttajppjar* < *ttajppja*.²

Dan il-proċess ta' ġeminazzjoni tal-ewwel konsonanti taz-zokk morfemiku mħuwiex ġdid fi lsienna minhabba li kien diġà thaddem fil-kuntatt preċedenti li l-Malti kellu mal-Isqalli u

mat-Taljan f'verbi li Mifsud³ jirreferi għalihom bħala verbi ta' tip Ċ, eż. *ttanta*, *ppretenda*, *kkastiga*, *kkalkula*, *ffavorixxa*, *ppubblika* u bosta oħrajn.

Ir-Regola nru 9 tirreferi għall-kliem li daħal mill-Ingliż u li fih il-vokali *i* jew *u* mkarkrin. Dawn il-vokali m'għandhomx ikunu segwiti bis-semivokali *j* jew *w* rispettivament imma għandhom isegwu r-regoli normali tal-Malti bħalma jiġri fil-kitba ta' kliem bħal *tmun*, *studja*, *snin* u *inklina*. Bl-istess mod, għandna niktbu kliem bħal *stīm* (*steam*), *tīm* (*team*), *llidja* (*led*), *skuter* (*scooter*), *snuker* (*snooker*). Dan jiġri għax fil-Malti l-vokali twila /i:/ ortografikament tikkorrispondu għal *i*, grafema li tirrappreżenta wkoll il-vokali qasira /i/, u l-vokali twila /u:/ ortografikament tikkorrispondu għal *u*, grafema li tirrappreżenta wkoll il-vokali qasira /u/. Għaldaqstant fil-Malti ma nagħmlux distinzjoni fil-kitba tal-vokali *i* u *u* fi kliem bħal *ġibt* u *gib* (**ġijb*) u *punt* u *dur* (**duwr*).

Ir-Regola nru 10 titkellem dwar kliem li fl-ilsien barrani jispicċa b'konsonanti waħda iżda fil-Malti jinħass b'konsonanti mtennija. Kliem bħal dan għandu jsegwi l-fonetika tal-Malti u jinkiteb b'konsonanti doppja, eż. *plagg*, *magg*, *klabb*, *gass*, *vann* u *fann*. Bil-loġika ta' din ir-regola, kliem li fl-Ingliż jinkiteb b'konsonanti doppja u li fil-Malti jinħass b'konsonanti waħda għandu wkoll isegwi r-regoli tal-fonetika u jinkiteb b'konsonanti waħda, eż. *driler*, *tenis*, *seting* u *esej*.

Ir-Regola nru 11 tirrigwarda l-kitba tal-ismijiet proprji li jirreferu għal persuni u postijiet. Fil-każ ta' ismijiet proprji barranin għandhom jibqgħu jinkitbu bħal fl-original anke meta jkollhom sura Maltija, eż. *George* (*Ġorġ*), *Arthur* (*Turu*) u *Joseph* (*Ġużepi*). Fil-każ tal-ismijiet ta' pajjiżi li ma ħadux għalkollox sura Maltija għandhom jibqgħu jinkitbu bħall-

² Ara l-AGGORNAMENT TAT-TAĠHRIF FUQ IL-KITBA MALTJA tal-1924, ir-Regola V, p. 19.

³ Mifsud, Manwel (1995). LOAN VERBS IN MALTESE. Leiden: E.J. Brill.



Dr George Farrugia (xellug) waqt seminar ghat-tradutturi tal-Kummissjoni Ewropea f'Novembru tal-2013

original jekk ahna llissnuhom bhall-original, eż. *New Zealand, Manchester, Liverpool, Coventry, Leicester, New York* u *Munich*. Dan ifisser ukoll li dawn l-ismijiet iridu jibqgħu jinkitbu (fil-qofol tagħhom) bhall-original anke meta fil-Malti nnisslu xi kelma oħra minnhom. Hekk niktbu *sunett Shakespearjan* u mhux *sunett *Xejsperjan*, nghidu ahna.

Soluzzjonijiet diffiċli

Is-soluzzjonijiet dwar il-kitba tal-kliem Ingliż mhumiex faċli. L-ortografija tagħna hi bbażata fuq prinċipji differenti (fonetiċi, fonoloġiċi, morfoloġiċi, etimoloġiċi u viżivi). Ir-regoli ortografiċi huma kompromess bejn dawn il-prinċipji li, minkejja li normalment jahdmu flimkien f'għerarkija stabbilita, f'xi każi bħal donnhom jiġu f'kunflitt u xi prinċipju minnhom jingħata aktar importanza mill-oħrajn. Hekk, nghidu ahna, minkejja li fil-ftit regoli li għandna s'issa għall-kitba tal-kliem Ingliż, il-prinċipju fonetiku jingħata importanza kbira, madankollu wieħed ma jridx jinjora l-prinċipji l-oħra, b'mod speċjali l-prinċipju viżiv. Hafna drabi ssir rezistenza

għall-kriterju fonetiku billi llum għandna konossenza tajba hafna tal-Ingliż u għalhekk kliem missellef minn din il-lingwa x'aktarx li nkunu diġà drajna narawh miktub bil-verżjoni originali tiegħu. Għaldaqstant, jekk narawh miktub mod ieħor f'xi kitba bil-Malti, l-ewwel reazzjoni tagħna tkun li nirreżistu din il-forma grafika ġdida minkejja li tista' tkun korretta u l-aktar waħda li tagħmel sens.

L-għażla tal-kliem

Imma d-diffikultajiet jibdwew mill-bidu nett. Qed nitkellmu fuq il-kitba tal-kliem Ingliż imma eżattament għal liema kliem Ingliż qed nirreferu? Għall-kliem kollu? Għal xi kliem partikolari? U jekk qed nirreferu għal xi grupp partikolari ta' kliem, xi grupp għandna f'moħħna u fuq liema kriterju se nagħzluh? Jiġifieri hawn qed nitkellmu fuq jekk għandniex niktbu fil-Malti kliem bħal *teacher*, *baby* jew *Christmas*? Ir-Regola Fundamentali nru 5 taż-ŻIEDA tghidilna "li kelma barranija ssir Maltija, u tinkiteb skont regoli fonetiċi Maltin, meta tkun daħlet fil-Malti mitkellem u ma tiksirx ir-regoli ortografiċi Maltin, u meta

toqgħod għar-regoli grammatikali tal-Malti bħal pereżempju tiegħu l-plural Malti, tikkonjuga ruhha, jew iżżid prefissi jew suffissi Maltin.”

Ikollna nistqarru, iżda, li regola bħal din hija pjuttost vaga minhabba li mhuwiex faċli tgħid meta kelma tkun daħlet fil-Malti mitkellem. Kelma li ffit li xejn tintuża minn xi hadd tista' tkun waħda mill-aktar kelmiet użati fl-idjolett ta' xi hadd ieħor. Dan jiġri l-aktar fil-każ ta' kliem marbut ma' registri partikolari. Jekk niddeċiedu li se niktbu bil-Malti dak il-kliem Inġliż li minnu nmisslu kliem ieħor, dan ikun ifisser li żgur li l-Malti se jimtela b'mijiet ta' varjanti ortografici.

B'eżempju ta' dan nistgħu nsemmu lil xi hadd li b'dan il-kriterju jikteb *ħajlajter* għax juża l-verb *jihħajlajtja* jew *kuler* għax jgħid *tikkulja*. Xi hadd ieħor jiktibhom *highlighter* u *cooler* għax *jihħajlajtja* u *tikkulja* jkun għadu jqishom bħala kelmiet barranin u ma jużahomx. Proposta bħal din nistgħu nħarsu lejha, jew bħala mod kif narrikkixxu l-Malti bi kliem ġdid, jew inkella bħala konfuzjoni shiħa. Tajjeb niftakru li eluf ta' kliem fid-dizzjunarju tal-Inġliż, anke l-aktar nomi u verbi li llum narawhom strambi, teoretikament għandhom potenzjal jidhlu fis-sistema inflettiva nominali u verbali tal-Malti.

Għaldaqstant, dan il-kliem se nikkunsidrawh ukoll biex niktubh kollu bil-Malti jew se niddeċiedu biss fuq numru ta' kliem partikolari u b'hekk nevitaw ħafna varjanti? U jekk se niddeċiedu fuq lista ta' kliem, din se tkun lista magħluqa jew se tibqa' tkun aġġornata minn żmien għal żmien? Xi mkien trid tinqata' linja u fost l-aktar mistoqsijiet bażiċi li rridu nwiegħu qabel infasslu xi regoli nsibu dawn:

1. Xi kriterji ċari se nużaw biex kelma Inġliża se nqisuha li daħlet tassew fil-Malti? U jekk daħlet, f'liema forma tal-lingwa, fit-taħdit, fil-kitba, fit-tnejn? F'liema kuntesti lingwistiċi l-aktar li tintuża?

2. Il-kelma hi vera meħtieġa fi lsienna? Fi kliem ieħor, qed taqla' b'kapriċċ kelma oħra nattiva li għadha fl-użu, jew neħtiġuha tassew għax m'għandniex kelma oħra bil-Malti li tkopri eżattament l-istess arja semantika tagħha?

Kif se niktubh?

Wara li tittiehed id-deċiżjoni fuq liema kliem Inġliż se jkun aċċettat fil-kitba bil-Malti, trid tittiehed deċiżjoni oħra: kif se niktbu dan il-kliem. Kliem li diġà drajna niktubh bil-Malti bħal *frigg*, *kuker*, *futbol*, *plejer*, *tim* u *swiċċ* se nibqgħu niktubh bil-Malti jew hemm il-possibbiltà li nerġgħu nibdew niktubh bl-Inġliż? U jekk naqblu li teżisti din il-kategorija ta' kliem li diġà ndara, għandna bżonn lista oħra tiegħu biex niġbruh kollu u kulhadd ikun jaf għal liema kliem qed nirreferu eżatt?

Hemm aktar minn possibbiltà waħda kif nistgħu niktbu l-kliem Inġliż fil-Malti, fosthom:

1. il-kelma tithalla miktuba bl-Inġliż, eż. *dehumidifier*, *roundabout*,
2. il-kelma tinkiteb bl-Inġliż imma bil-korsiv, *dehumidfier*, *roundabout*,
3. il-kelma tinkiteb bl-Inġliż imma fil-virgoletti, 'dehumidifier', 'roundabout', jew
4. il-kelma tinkiteb kif tinstema' bil-Malti skont ir-regoli ortografici tal-Malti, *dihjumidifajer*, *rawndebawt*.

Kull waħda minn dawn il-possibbiltajiet trid tiġi analizzata għall-vantaġġi u l-iżvantaġġi tagħha. Mhux bilfors tingħazel possibbiltà waħda li tkun applika għall-kliem kollu. F'każ li tingħazel il-possibbiltà 4. wiehed irid ikun konxju mill-fatt li din tista' tohloq bosta varjanti ortografici. Hekk wiehed jista' jikteb *bejken* jew *bejkin*, *festival* jew *festivil*, *kabord* jew *kabort*, *kaberd* jew *kabert*, ngħidu aħna.

Dan x'aktarx jigrri minhabba li l-kelliema:

1. ikunu jliissnu l-kelma, b'mod naturali għalihom, bi pronunzja li toqrob ħafna lejn dik oriġinali għax ikunu jafu tajjeb l-Ingliż jew għax ikollhom kuntatt akbar miegħu, jew inkella
2. jagħmlu hekk b'mod konxju għax jaħsbu li l-pronunzja Ingliża għandha aktar prestiġju soċjali.

F'dan il-każ ukoll trid tittiehed deċiżjoni jekk hux se jinżamm varjant ortografiku wiehed jew inkella l-varjanti kollha possibbli jitqiesu bħala korretti. Hawn ukoll tidhol il-problema ta' kliem li diġà drajna niktubh bil-Malti bħal *maniger* vs. *meniger*, *telefon* vs. *telefown*. Kliem bħal dan aktarx ġejna f'kuntatt miegħu f'żewġ perjodi differenti: l-ewwel meta l-parti l-kbira tal-Maltin kienet għadha monolingwi u l-kuntatt mal-Ingliż, bħala lsien tal-ħakkiem, kien għadu limitat, u t-tieni, aktar reċenti, meta l-parti l-kbira tal-Maltin huma bilingwi, għalkemm bi gradi differenti, u l-kuntatt mal-Ingliż bħala lsien internazzjonali huwa aktar qawwi fis-sens li bosta Maltin illum jafu sew din il-lingwa.

Problema oħra hi kif il-kliem Ingliż se jitniżżel fid-dizzjunarju. Jekk se jkollna sistema fejn xi kliem se jithalla miktub bl-Ingliż u kliem ieħor se jinkiteb la Maltija, irridu naħsbu f'liema ordni se npoġġuh fid-dizzjunarju tal-Malti. Se nużaw sistema li:

1. tiġbor il-kliem kollu flimkien u li tibbaża fuq il-hoss tiegħu, eż. *kostum*, *kotor*, *kowċ*, *code*, *coat*?
2. tiġbor il-kliem kollu flimkien u li tibbaża fuq il-kitba tiegħu, eż. *coat*, *code*, *kostum*, *kotor*, *kowċ*? jew
3. tpoġġi l-kliem ta' nisel Ingliż u li se jithalla miktub bl-Ingliż f'taqsimha fid-dizzjunarju li tkun separata mill-kliem l-ieħor?

Jekk il-kliem mill-Ingliż jew xi kliem mill-Ingliż se nagħzlu li niktubh fonetikament bil-Malti, irridu naħsbu wkoll biex insolvu fost oħrajn, każijiet li tal-morfema -s tal-plural, pereżempju se niktbu *klabbz* jew *klabbs*, *xorts* jew *xorz*, *buts* jew *buz*?

Il-konsonanti doppji

Problema oħra li trid tissolva hija jekk fiz-zokk morfemiku ta' nisel Ingliż hux se niktbu konsonanti waħda jew konsonanti doppja meta nikkonjugaw ċerti verbi. Dan jigrri billi verbi bħal dawn hawn min jippronunzjahom b'modi differenti. Hekk, ngħidu aħna, hawn min jgħid /jɪ'p:ɛnikjə/ bl-aċċent ewlieni fuq it-tieni sillaba u għaldaqstant jikteb *jippanikja*, u hawn min jgħid /jɪp:ɛ'nik:jə/ bl-aċċent ewlieni fuq it-tielet sillaba u għalhekk jikteb *jippanikkja*. Eżempji ta' dan it-tip huma l-verb *jippolixja* imlissen /jɪ'p:ɔlɪʃjə/ vs. *jippolixxa* /jɪp:ɔ'lɪʃ:jə/, jew il-verb *jiddribilja* imlissen /jɪd:'rɪbɪljə/ vs. *jiddribillja* /jɪd:rɪ'bɪljə/.

Il-problema assoċjata mal-konsonanti doppji tista' tidher ukoll fil-kitba ta' ċerti nomi li xi drabi nużawhom wehidhom u drabi oħra ngħaqduhom ma' xi element lessikali ieħor (aktarx nom) biex jiffurmaw kelma komposta, pereżempju niktbu *dekk*, *dokk* u *nett* imma mbaġħad x'se niktbu, *dekkcer* jew *dekkcer*, *dokjard/t* jew *dokkjard/t*, *netbol* jew *nettbol*? Forsi din m'għandhiex tkun problema kbira billi fir-regoli tal-kitba bil-Malti diġà jeżisti kuntest simili. Bħala regola ġenerali fil-kliem kompost li mhux ta' nisel Ingliż, l-ewwel kelma titlef waħda miż-żewġ konsonanti mtennija fit-tarf tagħha meta tingħaqad ma' kelma oħra, eż:

kull+hadd isiru *kulhadd*,
kull+jum isiru *kuljum*;
kull+tant isiru *kultant*,
minn+għajr isiru *mingħajr* u
minn+għand isiru *mingħand*.

L-abbrevjazzjonijiet u l-akronimi

Fit-taħdit tal-Malti kontemporanju ta' spiss nużaw abbrevjazzjonijiet u akronimi li jkunu jirrappreżentaw kliem missellef mill-Ingliż. Il-problema assoċjata magħhom mhix sewwasew fil-kitba tagħhom imma fil-kitba ta' elementi oħra li jinkitbu quddiemhom jew warajhom, bħall-artiklu, il-prepożizzjonijiet meħmużin mal-artiklu, il-vokali tal-lehen, il-bidla ta' **j** u **w** f' **i** u **u** rispettivament, li tiddependi minn kif se ninterpretaw dawn l-abbrevjazzjonijiet u l-akronimi. Nistgħu nsemmu żewġ modi ewlenin kif nistgħu ninterpretawhom, jew skont il-kriterju viżiv jew inkella fonetiku. U jekk nagħzlu li nimxu fuq il-kriterju fonetiku jkollna nżommu f'moħħna li anke f'dan il-każ jeżistu diversi possibiltajiet bħal, ngħidu aħna jekk l-akronimu jew l-abbrevjazzjoni nagħzlux li llissnuhom bħala:

1. kelma shiħa, eż. il-WHO /hʊ:/, in-NATO /'nejtɔw/ jew /'nɛ:tɔ/,
2. frażi shiħa, eż. il-World Health Organization (WHO), il-Malta Union of Teachers (MUT), il-Malta Union of Midwives and Nurses (MUMN), jew
3. sekwenza ta' ittri, eż. id-WHO, l-MUT, l-MUMN, is-CMTU

Deċiżjoni dwar kif se nittrattaw dawn l-abbrevjazzjonijiet u l-akronimi tiffranka modi differenti ta' kitba li bħalissa ta' spiss niltaqgħu magħhom, kif juru dawn l-eżempji miktubin skont il-pronunzja tagħhom:

Daħal membru **fl**-MUT illum.

Daħal membru **fil**-MUT illum.

Is-CMTU jrid ikollha rappreżentant.

Il-CMTU irid ikollha rappreżentant.

Id-WHO ippubblikat ir-rapport.

Il-WHO ppubblikat ir-rapport.

L-ismijiet ta' persuni u postijiet

Dak li għedna għall-abbrevjazzjonijiet u l-akronimi japplika wkoll għan-nomi proprji, l-aktar l-ismijiet ta' persuni u postijiet. Hawn ukoll trid tittiehed deċiżjoni fuq jekk hux se nżommu mal-kriterju fonetiku u nkunu lingwistikament aktar preċiżi, jew inkella mal-kriterju viżiv u nkunu aktar prattiċi. F'dan il-każ, il-problema tolgot l-aktar lil tarf il-kelma.

Li kieku fil-kitba, tarf il-kelma jikkorrispondi dejjem mal-hoss konsonantali jew vokaliku ta' isem il-post jew il-persuna, kien ikollna problema anqas xi nsolvu. Jiġifieri li kieku l-ismijiet kollha li jispiċċaw b'hoss vokaliku niktubhom dejjem b'vokali fit-tarf, eż. *Anna, Marie, Jessica, Angelo, Dundee, Swansea, Eddie, Andrea* u *Palermo*, u l-ismijiet kollha li jispiċċaw b'hoss konsonantali niktubhom dejjem b'konsonanti fit-tarf, eż. *Martin, Frank, Thomas, Doris, Ann, Margaret, Manchester, Munich* u *Bristol*, il-kriterju fonetiku kien ikun l-aktar kriterju ideali. Imma dan mhux il-każ. Insibu bosta ismijiet li jtlissnu b'hoss vokaliku fit-tarf iżda jinkitbu b'konsonanti, u bil-maqlub, eż. *Bordeaux, Audrey, Melbourne* u *Chantelle*. Mela f'każijiet bħal dawn għandna nuqqas ta' korrispondenza bejn dak li nisimgħu u dak li naraw miktub. U jibdedew il-problemi.

Jekk nagħzlu li nimxu mal-kriterju fonetiku, niffukaw fuq il-hoss tal-kelma filwaqt li ninjoraw il-forma miktuba tagħha. F'dan il-każ niktbu, ngħidu aħna, *Smajt lil Irene issejjahli, Żort Melbourne illum, Lil Charlotte iriduha tkompli tistudja* minhabba li *Irene, Melbourne* u *Charlotte* jispiċċaw b'hoss konsonantali.

Jekk nimxu mal-kriterju viżiv, nikkunsidraw il-forma miktuba tal-kelma jiġifieri jekk tispiċċax b'vokali jew konsonanti, filwaqt li ninjoraw l-aspett fonetiku tagħha. F'dan il-każ niktbu, eżempju, *Smajt lil Irene ssejjahli, Aħna żorna Melbourne lbieraħ, Lil Charlotte iriduha tkompli tistudja* minhabba li l-aħħar ittra fil-kitba ta' dawn l-ismijiet hija vokali.

Deċiżjonijiet bħal dawn, ibbażati fuq l-aspett fonetiku jew l-aspett viżiv tal-kelma mħumiex xi haġa ġdida fl-ortografija Maltija. Hekk, nġhidu ahna, meta niktbu sentenzi bħal *Nista' mmur għada* u *Nitla' t-taraġ* inkunu qed napplikaw il-kriterju fonetiku. Għalhekk ma niktbox il-vokali tal-lehen mal-verb *mmur* (fl-ewwel eżempju) u mal-artiklu (fit-tieni eżempju) minkejja li l-kelma ta' quddiemhom tispicċa bl-appostrofu li qed jirrappreżenta l-konsonanti **gh**.

L-**gh** hija konsonanti storika li tilfet il-lehen proprju tagħha u għalhekk, f'dawn l-eżempji, il-kelma li ssegwiha nistgħu nippronunzjawha mingħajr vokali tal-lehen. Min-naħa l-oħra, meta niktbu sentenzi bħal *Nistgħu mmorru għada* u *Nitilgħu t-taraġ* inkunu qed napplikaw il-kriterju viżiv, jiġifieri minkejja li fuq livell ta' hoss nehtieġu l-vokali tal-lehen biex illissnu l-kelma *mmorru* (fl-ewwel eżempju) u l-artiklu (fit-tieni eżempju) madankollu din il-vokali ma niktbuhiex minħabba li fil-kitba l-kelma ta' qabel tispicċa bil-vokali.

Wiehed jista' jirraġuna li din ir-regola bbażata fuq il-kriterju viżiv mhijiex korretta iżda fil-verità, hija regola li ilha żmien twil stabbilita u mħaddma bħala regola uffiċjali tal-kitba bil-Malti. Irridu niftakru wkoll li fir-regoli tal-kitba bil-Malti nsibu bosta każi oħra fejn il-kriterju fonetiku ma jingħatax preċedenza fuq il-kriterji l-oħra.

Eżempji oħra li forsi jgheġġluna nxaqilbu aktar lejn l-għażla tal-kriterju viżiv huma każijiet fejn niltaqgħu ma' ismijiet li jistgħu jkunu pronunzjati b'aktar minn mod wiehed bħal:

Le Blanc (implissen bit-tarf /v/ jew /k/),
Irene (implissen bit-tarf /ɛ/ jew /n/),
Simon (implissen bit-tarf /ʃ/ jew /n/) u
Nicolas (implissen bit-tarf /v/ jew /s/).

Każijiet aktar diffiċli huma meta niltaqgħu ma' ismijiet li lanqas biss inkunu nafu kif nippronunzjawhom, nġhidu ahna l-ismijiet

Didier, Deirdre, Aoife, Lescroart, Beaulieu, Featherstonehaugh, Bastuträsk, Dremeaux, Lympne, Dreiähren, Drohobycz u *Działoszyce* u tant oħrajn.

Għaldaqstant, għalkemm fil-każ tal-kitba tal-ismijiet ta' persuni u postijiet il-kriterju fonetiku jista' jidher bħala l-aktar soluzzjoni ideali u preċiża – tikteb kif tisma' – fil-verità, rajna li nistgħu niltaqgħu ma' bosta kuntesti fejn m'hemmx korrispondenza diretta bejn dak li nisimgħu u dak li naraw miktub, bejn il-fonema u l-grafema li tirrappreżentaha. U ladarba din ir-relazzjoni diretta bejn hoss u kitba ma teżistix fil-każi kollha, ikollna nqisu proposti oħra li minkejja li huma anqas preċiżi jistgħu jkunu aktar prattiċi għal min qed jikteb jew jikkoreġi.

Il-proċess ta' tiġdid u tibdil fil-lingwa huwa naturali, inevitabbli u kontinwu l-aktar fil-każ ta' lingwa li tiġi f'kuntatt ma' lingwa jew lingwi oħra. Il-kuntatt jista' jsehh fuq livelli lingwistiċi differenti. X'aktarx li l-ewwel li jkun affettwat huwa t-taħdit iżda maż-żmien, l-aktar meta l-kliem jindara, jintuza u jintgħagen mal-lessiku nattiv, tibda tinħass il-htieġa li jkun integrat ukoll fil-kitba.

Dan il-proċess għall-Malti mħuwiex xi proċess ġdid. Bosta kliem ta' nisel Sqalli u Taljan, li ġejna f'kuntatt miegħu, niktub skont regoli stabbiliti tal-ortografija Maltija. Kliem bħal dan sab ruħu fid-dizzjunarji tagħna u nużawh b'mod regolari meta niktbu bla ma noqogħdu nistaqsu l-għaliex niktub hekk u mhux mod ieħor. Tajjeb niftakru li waħda mill-kwalitajiet li jrid ikollha ortografija tajba hija li, filwaqt li tibza' għall-istabbiltà tagħha, għandha tkun aġġornata minn żmien għal żmien meta jkun mehtieġ. U din il-htieġa, fil-każ tal-ortografija ta' lsienna, qed terġa' tinħass, sewwasew għax il-Malti huwa lsien haġ. Nittamaw li anke fil-każ tal-kliem Inġliż jitfasslu regoli ċari ta' kif għandna nirrappreżentaw dan il-kliem bil-kitba.

Žgur li d-DEĊIŻJONIJET 2, bhal ta' qabilhom, mhumiex se jikkontentaw f'kollox lil kulhadd. Izda rridu nżommu f'moħħna li l-ortografija fiha nfisha hija sistema arbitrarja. L-importanti huwa li dawn id-deċiżjonijiet ikunu bbażati fuq kriterji lingwistiċi sodi, ċari u prattiċi biex iħajru aktar nies jiktbu bil-Malti. U ladarba jittiehdu, nistennew li jsiru uffiċjali u jkunu segwiti minn kulhadd.

Dr Farrugia huwa lettur tal-Malti fil-Fakultà tal-Arti tal-Università ta' Malta

~ ~ ~

Pajjiż imsieheb jew pajjiż sieheb?

Il-partiċipju fil-Malti u kif jipparteċipa
Mark Paul Vella

Il-partiċipju fil-Malti huwa ferġha verbali li għandha identità differenti skont il-każ, għax il-partiċipju jaf jilbes is-sura aġġettivali, nominali jew verbali. Apparti li jista' jiddenota dawn it-tliet kategoriji, għandu wkoll funzjoni temporali. Il-partiċipju attiv jesprimi qagħda fil-preżent u l-partiċipju passiv jesprimiha fil-passat.

Il-partiċipju attiv jista' jaqdi l-funzjoni ta' aġġettiv, nom jew verb fil-preżent. Xi eżempji ta' partiċipju attiv meta jintuża bħala aġġettiv huma *fietel, liebes u ħiemed*. Mill-banda l-oħra l-partiċipju jista' jkollu l-funzjoni ta' nom tal-aġent bħal dawn l-eżempji non-Semitiċi: *predikatur, negozjant u edukatur*, u dawn l-eżempji mis-Semitiċi: *rebbieħ, wikkiel, u kaħħal*. Dan ir-registru lessikali jista' jkollu rwoli semantiċi u grammatikali differenti, pereżempju l-partiċipju attiv *wikkiel* jista' jintuża kemm bħala nom tal-aġent kif ukoll bħala aġġettiv, kif jidher fiż-żewġ sentenzi li ġejjin:

- Il-wikkiel għajnejh ikbar minn żaqqu.
- Il-bniedem-wikkiel rari biex jintebaqlu l-istonku.

~~Il-partiċipju attiv għandu wkoll użu verbali, jagħti interpretazzjoni progressiva, attwali tal-azzjoni, pereżempju *ħiereġ, diehel u tiela'*. Grammatikalment dan hu differenti mit-temp tal-imperfett. Din id-differenza tirrifletti ruħha semantikalment. L-imperfett huwa abitwali, juri *drawwa, eż. jien noħroġ*. L-istess differenza tirrifletti ruħha wkoll morfologikalment għax il-partiċipju attiv għandu biss tliet forom tal-għadd u l-ġens, li jikkorrispondu mal-ewwel persuna singular maskil, mal-ewwel persuna singular femminil, u mat-tielet persuna plural rispettivament, filwaqt li l-imperfett jikkonjuga ruħu mas-seba' pronomi b'forma unika f'kull każ:~~

Il-Pronom Personali	Il-Partiċipju Attiv	L-Imperfett
Jiena	ħiereġ	noħroġ
Inti	ħiereġ	toħroġ
Huwa	ħiereġ	joħroġ
Hija	ħierġa	toħroġ
Ahna	ħerġin	noħroġu
Intom	ħerġin	toħroġu
Huma	ħerġin	joħroġu

Anki l-partiċipju passiv jista' jkollu valur aġġettivali, nominali jew verbali. Mal-verbi ta' nisel Semitiċi jinhadem biż-żieda tal-prefiss *m-*, eż. *maħnuq, maħmuġ u maġħluq*. Mill-banda l-oħra, il-partiċipju passiv ta' verbi non-Semitiċi jirrikjedi s-suffiss *-at, -ut, u -it* bħal fl-eżempji *skomunikat, stordut u pprojbit*. B'mod ġenerali, f'dan is-sens aġġettivali (l-aktar komuni), il-partiċipju passiv jiddeskrivi stat li seħħ fil-passat li fil-mument tat-taħdit, dan l-istat għadu kostanti u fiss.

Tajjeb inżommu f'moħħna li l-partiċipju passiv kif ukoll il-partiċipju attiv, meta jintużaw bħala aġġettiv, hija prattika komuni li jinhadmu fil-femminil singular ma' nom li jkun fil-plural u iżda dan ma jgħoddx għan-nomi kollha, ngħidu